

ပြည်ထောင်စုကောင်းကျိုးဆောင်ပါတီ

Union Betterment Party

ပါတီ စည်းမျဉ်းနှင့် ဖွဲ့စည်းပုံ

၂၀၁၉ ခုနှစ်၊ ဧပြီလ

ပြည်ထောင်စုကောင်းကျိုးဆောင်ပါတီ

Union Betterment Party

ပါတီ စည်းမျဉ်းနှင့် ဖွဲ့စည်းပုံ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	နိဒါန်း	၁	-
၂	အခန်း(၁) ပါတီ၏ အမည်၊ အလံ၊ တံဆိပ် နှင့် အဓိပ္ပာယ်ဖွင့်ဆိုချက်	၂	၄
၃	အခန်း(၂) ပါတီ၏ နိုင်ငံရေးဝါဒ သဘောတရားနှင့် လုပ်ငန်းစဉ် (ရည်ရွယ်ချက်၊ ရည်မှန်းချက်၊ ယုံကြည်ချက်၊ ခံယူချက်၊ မူဝါဒ နှင့် လုပ်ငန်းစဉ်)	၅	၂၀
၄	အခန်း(၃) ပါတီစည်းမျဉ်း (ပါတီဝင်အဖြစ်လက်ခံခြင်း၊ ပါတီဝင်များ၏ တာဝန်နှင့်ဝတ္တရားများ၊ ရပိုင်ခွင့်များ၊ လိုက်နာရမည့် စည်းကမ်းများ၊ အရေးယူခြင်း၊ ပါတီလုပ်ငန်း စိစစ်ရေးနှင့် စည်းကမ်းထိန်းသိမ်းရေး)	၂၁	၂၅
၅	အခန်း(၄) ပါတီဖွဲ့စည်းပုံ	၂၆	-
၆	အခန်း(၅) အထွေထွေ	၂၇	-

ပြည်ထောင်စုကောင်းကျိုးဆောင်ပါတီ

Union Betterment Party

ပါတီစည်းမျဉ်းနှင့် ဖွဲ့စည်းပုံ

နိဒါန်း

၁။ ပြည်ထောင်စုမြန်မာနိုင်ငံသည် ကမ္ဘာ့အလယ်တွင် တည်ငြိမ်အေးချမ်းသာယာသော နိုင်ငံတစ်နိုင်ငံအဖြစ် ထာဝစဉ်ရပ်တည်နိုင်စေရန် လိုအပ်နေမည်ဖြစ်ပါသည်။ ထို့ကြောင့် နိုင်ငံတော်နှင့် ပြည်သူတို့အတွက် လိုအပ်ချက်များကို တည်ဆောက်ကြရမည်ဖြစ်ပါသည်။ တိုင်းရင်းသားများ စုစည်းနေထိုင်သော ပြည်ထောင်စုမြန်မာနိုင်ငံတော်ကြီးကို ဖက်ဒရယ်ပြည်ထောင်စုအဖြစ် တည်ဆောက်ရန်၊ ပြည်သူတို့၏ ဆန္ဒနှင့်အညီ ဒီမိုကရေစီနိုင်ငံတော် ဖြစ်တည်ပေါ်ပေါက်ရန်၊ နိုင်ငံတော်၏ စီးပွားရေး တောင့်တင်း ခိုင်မာစေရန်၊ ခေတ်မီဖွံ့ဖြိုးတိုးတက်သော နိုင်ငံတော်ဖြစ်ရန်နှင့် တိုင်းရင်းသားစည်းလုံးညီညွတ်ရေး ထာဝစဉ်တည်တံ့ခိုင်မြဲနေရန်ဖြစ်ပါသည်။ ပြည်သူတို့အနေဖြင့် တရားဥပဒေစိုးမိုးရေး၊ တည်ငြိမ်အေးချမ်းရေးနှင့် ဘဝလုံခြုံရေးရရှိရန်၊ ပြည်သူတို့၏ စီးပွားရေးရပ်တည်မှု ခိုင်မာလုံခြုံမှု ရှိနေရန်၊ ပြည်သူတို့၏ လူမှုစီးပွားဘဝဖြစ်သော စားဝတ်နေရေး ခိုင်မာစွာ ရပ်တည်နိုင်ရန်၊ ပြည်သူတို့အတွက် တရားမျှတခြင်း၊ လွတ်လပ်ခြင်း၊ ခွင့်တူညီမျှခြင်း၊ စည်းလုံးညီညွတ်ခြင်းတို့ ရရှိခံစားနိုင်ရန် ဖြစ်ပါသည်။

၂။ ကျွန်ုပ်တို့သည် နိုင်ငံတော်နှင့် ပြည်သူတို့အတွက် အထက်ပါလိုအပ်ချက်များကို ဆောင်ရွက်ပေးနိုင်ရန် နိုင်ငံအကျိုး၊ ပြည်သူ့အကျိုးကိုဆောင်ရွက်ရန် ဆန္ဒရှိသူများဖြင့် ပူးပေါင်းဆောင်ရွက်မှသာ အောင်မြင်မည်ဟုယုံကြည်ပါသည်။ ထိုသို့ဆောင်ရွက်ရာ၌ နိုင်ငံတော်တည်ဆောက်ရေးတွင် အတွေ့အကြုံ ရင့်ကျက်ခြင်း၊ စီမံခန့်ခွဲမှုအတွေ့အကြုံကောင်းရှိခြင်း၊ အများအကျိုးဆောင်ရွက်နိုင်သော စိတ်ကောင်းစေတနာကောင်းရှိခြင်းစသည့် အရည်အချင်းကောင်းများရှိသော ခေါင်းဆောင်မှုရှိသူ၊ နောက်လိုက်ကောင်း ဖြစ်သူများနှင့်တည်ဆောက်မှသာ အောင်မြင်မည်ဖြစ်ပါသည်။ ထို့ကြောင့် နိုင်ငံတော် နှင့်ပြည်သူတို့အတွက် ကောင်းကျိုးဆောင်လိုသူများပါဝင်သော ပြည်ထောင်စုကောင်းကျိုးဆောင်ပါတီကို ဖွဲ့စည်းရန် ဖြစ်ပေါ်လာပါသည်။

၃။ နိုင်ငံတော်ကို ကမ္ဘာ့အလယ်တွင် ထာဝစဉ် ဂုဏ်သိက္ခာရှိစွာ ရပ်တည်နိုင်ရေးအတွက် နိုင်ငံတော်နှင့် ပြည်သူတို့၏ လိုအပ်ချက်များကို လက်တွေ့အမှန်တကယ် ဆောင်ရွက်ပေးနိုင်မည့် အင်အားတောင့်တင်း ခိုင်မာပြီး စွမ်းဆောင်ရည်မြင့်မားသည့် ပါတီတစ်ရပ်ဖြစ်ရန်နှင့် နိုင်ငံတော်တည်ဆောက်ရေးတွင် ဦးဆောင်ပါဝင်မှုရှိရန် ကြိုးစားနေမည် ဖြစ်ပါသည်။

အခန်း(၁)

ပါတီ၏အမည်၊ အလံ၊ တံဆိပ်နှင့် အဓိပ္ပာယ်ဖွင့်ဆိုချက်

ပါတီ၏အမည်

၄။ ပါတီ၏အမည်သည် ပြည်ထောင်စုကောင်းကျိုးဆောင်ပါတီ (Union Betterment Party – UBP) ဖြစ်သည်။

ပါတီ၏အလံ

၅။ (က) ပါတီ၏အလံတွင် ခြောက်ထောင့်ကြယ်၏ အဓိပ္ပာယ်မှာ ဦးဆောင်လမ်းညွှန်ခြင်း၊ ဖြောင့်မတ်မှန်ကန်ခြင်း၊ ဇွဲလုံ့လဝီရိယရှိခြင်း၊ ကြင်နာခြင်း၊ ညီညွတ်ခြင်းနှင့် မြင့်မြတ်ခြင်း ဟူသော အချက် ၆ ချက်ကို ဖော်ညွှန်းသည်။

(ခ) ပါတီအလံ၏ အလယ်ဗဟိုမှ ကြယ်ကြီးသည် ပြည်ထောင်စုကြီးကို ကိုယ်စားပြု၍ ယင်းကြယ်ကြီးကို ဝန်းရံထားသော ကြယ်ငယ် ၈ လုံးသည် ပြည်ထောင်စုမြန်မာနိုင်ငံတော် အတွင်း အတူတကွပေါင်းစည်းနေထိုင်ကြသော တိုင်းရင်းသားလူမျိုးစုကြီး ၈ ခုဖြစ်သည့် ကချင်၊ ကယား၊ ကရင်၊ ချင်း၊ ဗမာ၊ မွန်၊ ရခိုင်နှင့် ရှမ်း တို့ကို ကိုယ်စားပြုပြီး ပြည်ထောင်စုကြီးအား ဝန်းရံလျက် ရှိခြင်းကို ဖော်ညွှန်းသည်။

(ဂ) ပါတီ၏အလံတွင်ဖော်ပြပါရှိသည့် အရောင်တို့၏ အဓိပ္ပာယ်ဖွင့်ဆိုချက်မှာ အောက်ပါ အတိုင်းဖြစ်သည်-

(၁) အဝါရောင်သည် စည်းလုံးညီညွတ်ခြင်း၊ ဉာဏ်ပညာကြီးမြတ်ခြင်းနှင့် သာယာဝပြောခြင်း တို့ကို ဖော်ညွှန်းသည်။


(၂) အနီရောင်သည် ရဲရင့်ခြင်း၊ ပြတ်သားခြင်းနှင့် ချစ်ခင်ခြင်းတို့ကို ဖော်ညွှန်း သည်။

(၃) အနက်ရောင်သည် ကြံ့ခိုင်ခြင်း၊ စွမ်းရည်ရှိခြင်းနှင့် အောင်နိုင်ခြင်းတို့ကို ဖော်ညွှန်းသည်။

(ဃ) ပါတီအလံ၏ဖွဲ့စည်းမှုမှာ အဝါရောင်အောက်ခံပေါ်တွင် အလံ၏အလယ်ဗဟို၌ အနက် ရောင်အနားကွပ်ထားသည့် အနီရောင်ခြောက်ထောင့်ကြယ်ကြီးရှိပြီး ယင်းကြယ်ကြီးကို

ဗဟိုပြု၍ အနက်ရောင်အနားကွပ်ထားသည့် အရွယ်တူ အနီရောင်ခြောက်ထောင့် ကြယ်ငယ် ၈ လုံးက ဝန်းရံတည်ရှိသည်။

- (င) ပါတီအလံ၏ စံပြအရွယ်အစားသည် အလျား ၉ ပေ၊ အနံ ၆ ပေ၊ (အချိုးအစားအားဖြင့် ၁ : ၀.၆၇ ရှိသည့်) ထောင့်မှန်စတုရန်း ပုံသဏ္ဌာန်ဖြစ်သည်။ ပါတီ၏အလံအရွယ်အစား အကြီးအသေးပြုလုပ်ရာတွင် ဖော်ပြပါ အချိုးအစားအတိုင်း ကိုက်ညီရမည်။



ပါတီ၏တံဆိပ်

၆။ ပါတီတံဆိပ်သည် ပါတီအလံ၏ အချိုးအစားအတိုင်း ၁:၀.၆၇ ရှိသည့် ထောင့်မှန်စတုရန်း ပုံသဏ္ဌာန်ဖြစ်ပြီး ပါတီအလံ၏ အရောင်အသွေးနှင့် ဖွဲ့စည်းပါဝင်မှုအတိုင်းဖြစ်သည်။ အဝါရောင် အောက်ခံတံဆိပ်၏ အလယ်ဗဟိုအထက်နား၌ အနက်ရောင်အနားကွပ်ထားသော အနီရောင် ခြောက်ထောင့်ကြယ်ကြီးရှိသည်။ ယင်းကြယ်ကြီးကို ယင်းနှင့်ပုံစံတူ အရောင်အသွေးတူ ကြယ်ငယ် ၈ လုံးက ဝန်းရံထားသည်။ ကြယ်ကြီး၏အလယ်တွင် ပါတီ၏အမည် အင်္ဂလိပ်အက္ခရာ “UBP” ဟူသော အဝါရောင်စာသားပါရှိ၍ တံဆိပ်၏အလယ်အောက်ဘက်တွင် “ပြည်ထောင်စုကောင်းကျိုးဆောင်ပါတီ” ဟူသော အနက်ရောင် စာသား ဖော်ပြပါရှိသည်။ တံဆိပ်ကို အနက်ရောင်ဖြင့် အနားကွပ်ထားသည်။



ပါတီ၏ရုံးတံဆိပ်

၇။ ပါတီ၏ ရုံးတံဆိပ်သည် အချင်း ၂ လက်မ ရှိသော စက်ဝိုင်းပုံဖြစ်၍ အောက်ပါပုံစံအတိုင်း ဖြစ်သည်။ “ဌာနချုပ်” စာသားနေရာတွင် မိမိတို့နှင့် သက်ဆိုင်သော ရုံးအမည်ကို ထည့်သွင်းဖော်ပြရန် ဖြစ်သည်။ ဗဟိုဌာနချုပ်ရုံးတံဆိပ်ကို နမူနာအဖြစ် ဖော်ပြထားသည်။



အခန်း(၂)

ပါတီ၏နိုင်ငံရေးဝါဒ သဘောတရားနှင့် လုပ်ငန်းစဉ်

(ရည်ရွယ်ချက်၊ ရည်မှန်းချက်၊ ယုံကြည်ချက်၊ ခံယူချက်၊ မူဝါဒ နှင့် လုပ်ငန်းစဉ်)

ပါတီ၏နိုင်ငံရေးဝါဒသဘောတရား

၈။ ပါတီ၏ နိုင်ငံရေးဝါဒသဘောတရားမှာ အောက်ပါအတိုင်းဖြစ်သည်-

- (က) မြန်မာနိုင်ငံနှင့် ဆီလျော်လိုက်ဖက်သော ဖက်ဒရယ်ဒီမိုကရေစီစနစ် ဖြစ်ထွန်းပေါ်ပေါက်ရေး နှင့် နိုင်ငံသားများ၏ မူလအခွင့်အရေးများ ရရှိရေး၊
- (ခ) လွတ်လပ်၍ တရားမျှတသော ဈေးကွက်စီးပွားရေးစနစ် ဖြစ်ထွန်းပေါ်ပေါက်ရေး၊
- (ဂ) တိုင်းရင်းသားအားလုံး သွေးစည်းညီညွတ်ရေးကိုဖြစ်စေသော တရားမျှတခြင်း၊ လွတ်လပ်ခြင်း၊ ခွင့်တူညီမျှခြင်းတို့ကို ရရှိစေရေး၊
- (ဃ) ပြည်ထောင်စုတစ်ဝန်း နိုင်ငံရေး၊ စီးပွားရေး၊ လူမှုရေးကဏ္ဍအသီးသီးတွင် ခေတ်မီ ဖွံ့ဖြိုးတိုးတက်ပြီး နိုင်ငံတော်နှင့် ပြည်သူတို့၏ ဂုဏ်သိက္ခာမြင့်မားရေး၊
- (င) ကုလသမဂ္ဂပဋိညာဉ်စာတမ်းနှင့်အညီ လူ့အခွင့်အရေးဆိုင်ရာ ပြဋ္ဌာန်းချက်များကို လေးစားလိုက်နာပြီး ကမ္ဘာ့နိုင်ငံများအားလုံးနှင့် ချစ်ကြည်ရင်းနှီးစွာ လက်တွဲပူးပေါင်း ဆောင်ရွက်ရေး။

ပါတီ၏ရည်ရွယ်ချက်

၉။ နိုင်ငံတော်ကို ခေတ်မီဖွံ့ဖြိုးတိုးတက်သော ဖက်ဒရယ်ပြည်ထောင်စု ဒီမိုကရေစီနိုင်ငံတော် တည်ဆောက်ရန်၊ ပြည်သူတို့၏လွတ်လပ်မှုနှင့် ဘဝလုံခြုံရေး၊ လူမှုစီးပွားဘဝလုံခြုံရေး ခံစားရရှိစေရန်၊ ကမ္ဘာ့ငြိမ်းချမ်းရေးနှင့် လုံခြုံရေးကို အားပေးမြှင့်တင်ရန်။

ပါတီ၏ရည်မှန်းချက်

၁၀။ ပါတီ၏ရည်မှန်းချက်များမှာအောက်ပါအတိုင်းဖြစ်သည်-

(က) နိုင်ငံတော်အတွက် ရည်မှန်းချက်များ

- (၁) ဖက်ဒရယ်ပြည်ထောင်စုစနစ် တည်ဆောက်ရမည်။
- (၂) ဒီမိုကရေစီစနစ် ထူထောင်ရမည်။
- (၃) တိုင်းရင်းသားသွေးစည်းညီညွတ်ရေး ရှိရမည်။
- (၄) တောင့်တင်းခိုင်မာသော စီးပွားရေးစနစ် ဖြစ်ထွန်းပေါ်ပေါက်ရမည်။
- (၅) ခေတ်မီဖွံ့ဖြိုးတိုးတက်သော နိုင်ငံတော် တည်ဆောက်ရမည်။

(ခ) ပြည်သူ့အတွက်ရည်မှန်းချက်များ

- (၁) တရားဥပဒေစိုးမိုးရေးနှင့် ပြည်သူတို့၏ဘဝ တည်ငြိမ်အေးချမ်းရေးရရှိရန် ဆောင်ရွက်ရမည်။
- (၂) ပြည်သူတို့၏ စီးပွားရေးကောင်းမွန်ပြီး နိုင်ငံတော်၏ စီးပွားရေးဖြစ်ထွန်း ပေါ်ပေါက်မှုနှင့်အတူ ဟန်ချက်ညီ လိုက်ပါနိုင်ရမည်။
- (၃) ပြည်သူတို့၏ စားဝတ်နေရေး ရပ်တည်နိုင်မှုနှင့် လူမှုစီးပွားဘဝ လုံခြုံမှု ရှိစေရမည်။
- (၄) တရားမျှတခြင်း၊ လွတ်လပ်ခြင်း၊ ခွင့်တူညီမျှခြင်း၊ စည်းလုံးညီညွတ်ခြင်းတို့ကို ရရှိခံစားစေရမည်။

ပါတီ၏ယုံကြည်ချက်

၁၁။ ကျွန်ုပ်တို့သည် ရည်ရွယ်ချက်၊ ရည်မှန်းချက်များနှင့်အညီ နိုင်ငံတော်နှင့် ပြည်သူတို့အတွက် လိုအပ်ချက်များကို စိတ်ကောင်းစေတနာမှန်ဖြင့် နိုးကြားတက်ကြွစွာ ဆောင်ရွက်ခြင်းဖြင့် အောင်မြင်မည်ဟု ယုံကြည်သည်။

ပါတီ၏ ခံယူချက်

၁၂။ ကျွန်ုပ်တို့သည် နိုင်ငံတော်နှင့် ပြည်သူလူထု၏ ကောင်းကျိုးကို ဆောင်ရွက်ရန် ပေါ်ပေါက်လာသော ပါတီနှင့်ပါတီဝင်များဖြစ်သောကြောင့် ရည်ရွယ်ချက်နှင့် ရည်မှန်းချက်များအောင်မြင်စေရန် စိတ်ပိုင်းဆိုင်ရာ၊ ရုပ်ပိုင်းဆိုင်ရာ ခွန်အားနှင့်စွမ်းအားရှိသမျှ ဖော်ထုတ်လုပ်ဆောင်ကြရမည်ဟု ခံယူသည်။

ပါတီ၏ မူဝါဒများ

၁၃။ ပါတီ၏မူဝါဒများမှာအောက်ပါအတိုင်းဖြစ်သည်-

- (က) နိုင်ငံရေးမူဝါဒ။ ပြည်ထောင်စုမြန်မာနိုင်ငံတော်နှင့် ဆီလျော်လိုက်ဖက်သော ဖက်ဒရယ် ဒီမိုကရေစီစနစ်ကို ကျင့်သုံးဆောင်ရွက်မည်။
- (ခ) နိုင်ငံခြားရေးမူဝါဒ။ ငြိမ်းချမ်းစွာ အတူယှဉ်တွဲနေထိုင်ရေး မူကြီး ၅ ချက်နှင့်အညီ လွတ်လပ်၍ တက်ကြွသော နိုင်ငံတကာဆက်ဆံရေးကို ကျင့်သုံးမည်။ နိုင်ငံတော်၏

အချုပ်အခြာအာဏာနှင့် နယ်မြေတည်တံ့ခိုင်မြဲရေးကို အစဉ်အမြဲ အလေးထား ဆောင်ရွက်မည်။

- (ဂ) ကာကွယ်ရေးနှင့် လုံခြုံရေးမူဝါဒ။ နိုင်ငံတော်၏ အချုပ်အခြာအာဏာနှင့် နယ်မြေ တည်တံ့ခိုင်မြဲရေးကိုဖြစ်ပေါ်စေသော အမျိုးသားအကျိုးစီးပွားအတွက် နိုင်ငံသားများကို ဗဟိုပြုဆောင်ရွက်မည်။
- (ဃ) စီးပွားရေးမူဝါဒ။ လွတ်လပ်၍တရားမျှတသော ဈေးကွက်စီးပွားရေးစနစ်ကိုကျင့်သုံးမည်။ လယ်ယာသားငါး၊ စက်မှုနှင့်ဝန်ဆောင်မှုကဏ္ဍတို့ကို ဟန်ချက်ညီစွာဖွံ့ဖြိုးစေပြီး နိုင်ငံဖွံ့ဖြိုး တိုးတက်ရေး၏ အဓိကအခြေခံဖြစ်သည့် စီးပွားရေးကို တိုးတက်အောင် ဆောင်ရွက်မည်။
- (င) ပညာရေးမူဝါဒ။ တွေးခေါ်မြော်မြင် တီထွင်ဆန်းသစ်နိုင်သည့် လူ့စွမ်းအားအရင်းအမြစ်များ ဖွံ့ဖြိုးတိုးတက်အောင် ဆောင်ရွက်မည်။
- (စ) ကျန်းမာရေးမူဝါဒ။ နိုင်ငံသားတိုင်း ကျန်းမာရေးစောင့်ရှောက်မှုရရှိစေရေး တိုးမြှင့် ဆောင်ရွက်မည်။
- (ဆ) ယဉ်ကျေးမှုမူဝါဒ။ အမျိုးသားယဉ်ကျေးမှု စရိုက်လက္ခဏာများနှင့် တိုင်းရင်းသားများ၏ ရိုးရာယဉ်ကျေးမှု စရိုက်လက္ခဏာများကို ထိန်းသိမ်းမြှင့်တင်ဆောင်ရွက်မည်။
- (ဇ) တရားဥပဒေစိုးမိုးရေးနှင့် အုပ်ချုပ်ရေးဆိုင်ရာမူဝါဒ။ တရားဥပဒေစိုးမိုးရေးနှင့် ပြည်သူတို့၏ ဘဝလုံခြုံ စိတ်ချအေးချမ်းတည်ငြိမ်ရေးတို့အတွက် ဥပဒေပြုရေးတွင် တရားမျှတပြီး ပြည်သူများလိုက်နာနိုင်သော နိုင်ငံတော်နှင့် ပြည်သူတို့၏ ကောင်းကျိုး ဖြစ်ထွန်းစေမည့် ဥပဒေများပြဋ္ဌာန်းပေးရေး၊ အုပ်ချုပ်ရေးတွင် ပြည်သူကို ဗဟိုပြု၍ ဥပဒေနှင့်အညီ စီမံခန့်ခွဲလိုက်နာကျင့်သုံးဆောင်ရွက်ရေး၊ တရားစီရင်ရေးတွင် ဥပဒေ နှင့်အညီ မှန်ကန်မျှတစွာ စီရင်ဆုံးဖြတ်ရေးနှင့် ပြည်သူများပူးပေါင်းပါဝင်မှုဖြင့် မဏ္ဍိုင် အသီးသီးတို့က ဟန်ချက်ညီညီ ထိရောက်မှန်ကန်စွာ ပေါင်းစည်းအကောင်အထည်ဖော်နိုင်ရေး ကြိုးပမ်းဆောင်ရွက်မည်။

- (ဈ) ဘာသာသာသနာရေးဆိုင်ရာမူဝါဒ။ လွတ်လပ်စွာ ယုံကြည်ကိုးကွယ်ခွင့်ကို ဥပဒေနှင့်အညီ ရရှိအောင်ဆောင်ရွက်မည်။ ဗုဒ္ဓဘာသာသာသနာသည် မြန်မာနိုင်ငံ၏ လူအများစု ကိုးကွယ်ရာ ဘာသာသာသနာ ဖြစ်သည့်အတွက် ဂုဏ်ထူးဝိသေသနှင့် ပြည့်စုံအောင် ဆောင်ရွက်မည်။ မည်သည့်ဘာသာသာသနာဝင်မဆို နိုင်ငံသားတိုင်း၏ ကိုယ်ကျင့်သိက္ခာ ကောင်းမွန်ရေး၊ နိုင်ငံတော်အပေါ် သစ္စာစောင့်သိရေးနှင့် နိုင်ငံဖွံ့ဖြိုးတိုးတက်ရေးတို့တွင် တာဝန်ရှိသည်ဟု ခံယူဆောင်ရွက်ရမည်။
- (ည) တိုင်းရင်းသားရေးရာမူဝါဒ။ တိုင်းရင်းသားများ၏ အခွင့်အရေးကာကွယ်စောင့်ရှောက်ရေး နှင့် အကျိုးစီးပွားမြှင့်တင်ရေး၊ တိုင်းရင်းသားအချင်းချင်း ချစ်ကြည်လေးစားပြီး အမျိုးသား သွေးစည်းညီညွတ်ရေးတို့ကို ပိုမိုတိုးတက်ကောင်းမွန်အောင်ဆောင်ရွက်မည်။
- (ဋ) တောင်သူလယ်သမားရေးရာမူဝါဒ။ စိုက်ပျိုးရေး၊ မွေးမြူရေး လုပ်ကိုင်ကြသည့် တောင်သူ လယ်သမားများ၏ အခွင့်အရေးကာကွယ်ရေး နှင့် အကျိုးစီးပွားမြှင့်တင်ရေးကို လက်တွေ့ ကျကျဖော်ဆောင်မည်။
- (ဌ) အလုပ်သမားရေးရာမူဝါဒ။ စီးပွားဖက်များဖြစ်ကြသည့် အလုပ်သမားနှင့် အလုပ်ရှင်တို့၏ အကျိုးစီးပွားကို ဟန်ချက်ညီဖွံ့ဖြိုးတိုးတက်ရေး၊ အလုပ်သမားများ လုပ်ငန်းခွင်တည်တံ့ ခိုင်မြဲရေး၊ ထိုက်တန်သော လုပ်ငလစာနှင့်အခွင့်အရေးများရရှိရေး ကြိုးပမ်းဆောင်ရွက်မည်။ ပြည်ပနိုင်ငံရောက် အလုပ်သမားများ၏ အခွင့်အရေးနှင့် ရပိုင်ခွင့်များကိုရရှိအောင် ဆောင်ရွက်မည်။
- (သ) လူငယ်ရေးရာမူဝါဒ။ လူသားအရင်းအမြစ်ဖွံ့ဖြိုးတိုးတက်ရေးအတွက် ကျောင်းနေအရွယ် လူငယ်များအား ပြုစုပျိုးထောင်ပေးခြင်း၊ လူငယ်များအား အနာဂတ်နိုင်ငံတော်ကို ပန်းပြောင်း တာဝန်ယူနိုင်ရန် စွမ်းရည်မြှင့်တင်လေ့ကျင့်ပေးခြင်း၊ အတွေ့အကြုံရင့်ကျက်လာစေရန် နေရာပေး၊ တာဝန်ပေးခြင်းနှင့် အခွင့်အလမ်း မြှင့်တင်ပေးခြင်းတို့ကို ဆောင်ရွက်မည်။
- (ဝ) လူ့အခွင့်အရေးဆိုင်ရာမူဝါဒ။ နိုင်ငံသားများ၏ မူလအခွင့်အရေး၊ လူ့အခွင့်အရေးနှင့် ပုဂ္ဂိုလ်ဆိုင်ရာလွတ်လပ်မှုနှင့် လုံခြုံမှုများ ရရှိခံစားနိုင်အောင်ဆောင်ရွက်မည်။

- (ဏ) အမျိုးသမီးရေးရာမူဝါဒ။ အမျိုးသမီးများ၏အခွင့်အရေး၊ ဘဝလုံခြုံရေးနှင့်ဖွံ့ဖြိုးတိုးတက်ရေးကို ဆောင်ရွက်မည်။
- (တ) ပြည်သူ့ဘဝသက်သာချောင်ချိရေးမူဝါဒ။ ပြည်သူတို့၏စားဝတ်နေမှု သက်သာချောင်ချိရေး၊ လူမှုဘဝလုံခြုံရေး၊ ဘဝအရည်အသွေး ပိုမိုကောင်းမွန်ပြီး လူမှုဒုက္ခများ ကင်းဝေးလျက် စိတ်ချမ်းမြေ့ပျော်ရွှင်စွာ နေထိုင်နိုင်ရေးတို့ကို ဘက်စုံထောင့်စုံမှ ကြိုးပမ်းစီမံဆောင်ရွက်မည်။
- (ထ) ကျေးလက်ဒေသဖွံ့ဖြိုးတိုးတက်ရေးမူဝါဒ။ ကျေးလက်ဒေသဖွံ့ဖြိုးရေး မဟာဗျူဟာ မူဘောင်နှင့်အညီ ပြည်ထောင်စုတစ်ဝန်းလုံးတွင် ဆင်းရဲနွမ်းပါးမှု လျော့နည်းစေရေး အတွက် အားလုံးပူးပေါင်းပါဝင်လျက် ကျေးလက်ဒေသများ ဖွံ့ဖြိုးတိုးတက်လာစေရန်၊ ကျေးလက်နေ ပြည်သူများ၏ လူမှုစီးပွားဘဝ မြင့်မားလာစေရန်နှင့် မြို့ပြနှင့် ကျေးလက် ကွာဟချက်များ ကျဉ်းမြောင်းလာစေရန် အရှိန်အဟုန် တိုးမြှင့်ဆောင်ရွက်မည်။
- (ဒ) နိုင်ငံ့ဝန်ထမ်းရေးရာမူဝါဒ။ နိုင်ငံ့ဝန်ထမ်းများသည် မိမိအဆင့်နှင့်လျော်ညီစွာ ဂုဏ်သိက္ခာ ရှိရှိ နေထိုင်စားသောက်နိုင်ရေးနှင့် အငြိမ်းစားယူချိန်တွင်လည်း လူတန်းစေ့ နေထိုင် စားသောက်နိုင်စေရေး စီမံဆောင်ရွက်မည်။
- (ဓ) ပူးပေါင်းဆောင်ရွက်ရေးမူဝါဒ။ နိုင်ငံတော်နှင့် နိုင်ငံသားများ၏ အကျိုးစီးပွားဆိုင်ရာ ကိစ္စရပ်များအတွက် မည်သည့်ပုဂ္ဂိုလ်၊ မည်သည့်အဖွဲ့အစည်းနှင့်မဆို မိတ်ဖက်အဖြစ် လက်တွဲ ပူးပေါင်းဆောင်ရွက်မည်။
- (န) ပါတီရေးရာမူဝါဒ။ အမျိုးသားအကျိုးစီးပွားအတွက် ပါတီ၏ ရည်ရွယ်ချက်၊ ရည်မှန်းချက်၊ ယုံကြည်ချက်၊ မူဝါဒနှင့် လုပ်ငန်းစဉ်များကို ချမှတ်ဆောင်ရွက်မည်။ ပါတီအကျိုးနှင့် အမျိုးသားအကျိုးစီးပွား၊ နိုင်ငံတော်အကျိုးစီးပွား ယှဉ်လာလျှင် အမျိုးသားအကျိုး စီးပွားနှင့် နိုင်ငံတော်အကျိုးစီးပွားကို ဦးစားပေးဆောင်ရွက်မည်။
- (ပ) သတင်းမီဒီယာမူဝါဒ။ ဥပဒေနှင့်အညီ မိမိ၏ ယုံကြည်ချက်၊ ထင်မြင်ယူဆချက်များကို လွတ်လပ်စွာ ထုတ်ဖော်ပြောဆိုရေးသားဖြန့်ဝေခွင့်ရရှိရေး အားပေးကူညီမည်။ ဥပဒေပြုရေး၊ အုပ်ချုပ်ရေး၊ တရားစီရင်ရေးမဏ္ဍိုင်အသီးသီး၏ ဆောင်ရွက်မှုကို စောင့်ကြည့် လေ့လာ

အကဲခတ်၍ ဆိုင်ရာမဏ္ဍိုင်နှင့် ပြည်သူတို့အကြား ပေါင်းကူးဆက်စပ်ပေးသော သတင်း မီဒီယာရှင်သန်အားကောင်းစေရေး အလေးထားဆောင်ရွက်မည်။

- (ဖ) စွမ်းအင်နှင့် သဘာဝပတ်ဝန်းကျင်ဆိုင်ရာမူဝါဒ။ နိုင်ငံဖွံ့ဖြိုးတိုးတက်ရေးအတွက် အဓိကကျသည့် စွမ်းအင်လိုအပ်ချက်ကို ဖြည့်ဆည်းပေးနိုင်ရေးနှင့် သဘာဝပတ်ဝန်းကျင် နှင့်ဂေဟစနစ် ကာကွယ်စောင့်ရှောက်ရေးတို့ကို ဟန်ချက်ညီ ဖွံ့ဖြိုးတိုးတက်အောင် စီမံ ဆောင်ရွက်မည်။

ပါတီ၏လုပ်ငန်းစဉ်များ

၁၄။ ပါတီ၏လုပ်ငန်းစဉ်များမှာ အောက်ပါအတိုင်းဖြစ်သည်-

(က) နိုင်ငံရေးလုပ်ငန်းစဉ်

- (၁) ပြည်ထောင်စုမြန်မာနိုင်ငံတော်နှင့် ဆီလျော်လိုက်ဖက်သော ဖွဲ့စည်းပုံအခြေခံဥပဒေ ဖြစ်ပေါ်လာရေးနှင့် ဖက်ဒရယ်ဒီမိုကရေစီနိုင်ငံထူထောင်ရေး ဆောင်ရွက်မည်။
- (၂) တရားဥပဒေစိုးမိုးရေး၊ တည်ငြိမ်အေးချမ်းရေး၊ တရားမျှတရေးနှင့် ငြိမ်းချမ်းရေးကို လက်တွေ့ကျကျ အကောင်အထည်ဖော် ဆောင်ရွက်မည်။
- (၃) နိုင်ငံတော်နှင့် ပြည်သူတို့၏ အကျိုးစီးပွားအတွက် ခေတ်စနစ်နှင့်အညီ အသစ် တည်ဆောက်ခြင်းနှင့် ခေတ်အဆက်ဆက်ဆောင်ရွက်ချက်များကို စိစစ်သုံးသပ်ပြီး တိုးတက်ကောင်းမွန်အောင်ပြုပြင် မွမ်းမံမြှင့်တင်ခြင်းတို့ကို ဟန်ချက်ညီစွာ ပေါင်းစပ်ခြင်းဖြင့် စဉ်ဆက်မပြတ် ဖွံ့ဖြိုးတိုးတက်အောင် ဆောင်ရွက်မည်။

(ခ) နိုင်ငံခြားရေးလုပ်ငန်းစဉ်

- (၁) ငြိမ်းချမ်းစွာအတူယှဉ်တွဲနေထိုင်ရေး မူကြီး ၅ ချက်နှင့်အညီ လွတ်လပ်၍တက်ကြွသော နိုင်ငံတကာဆက်ဆံရေးကို အစဉ်ဖွံ့ဖြိုးတိုးတက်အောင် ဆောင်ရွက်မည်။
- (၂) နိုင်ငံတော်၏ အချုပ်အခြာအာဏာနှင့် နယ်မြေတည်တံ့ခိုင်မြဲရေးကို အစဉ်တစိုက် အလေးထားဆောင်ရွက်မည်။

- (၃) ကုလသမဂ္ဂအပါအဝင် နိုင်ငံတကာအဖွဲ့အစည်းများ၊ ဒေသတွင်းအဖွဲ့အစည်းများ နှင့် နီးကြားတက်ကြွစွာ ပူးပေါင်းဆောင်ရွက်မည်။
- (၄) နိုင်ငံတော်နှင့် ပြည်သူတို့၏ အကျိုးစီးပွား တိုးတက်ဖြစ်ထွန်းစေမည့် အပြည်ပြည် ဆိုင်ရာဥပဒေများ၊ သဘောတူညီချက်များနှင့် စာချုပ်စာတမ်းများကို လက်ခံ ကျင့်သုံးဆောင်ရွက်မည်။

(ဂ) ကာကွယ်ရေးနှင့် လုံခြုံရေးလုပ်ငန်းစဉ်

- (၁) အမျိုးသားကာကွယ်ရေးမဟာဗျူဟာဖြစ်သည့် စစ်ရေး၊ နိုင်ငံရေး၊ စီးပွားရေး၊ သံတမန်ရေးနှင့် သတင်းအချက်အလက် နည်းပညာအစရှိသော အမျိုးသား အင်အားစုများ အားလုံးပါဝင်သည့် ဘက်စုံကာကွယ်ရေးစနစ်ဖြစ်ပေါ်စေရေး အတွက် စီမံဆောင်ရွက်မည်။
- (၂) နိုင်ငံတော်ကာကွယ်ရေးနှင့် လုံခြုံရေးတွင် ခေတ်မီနည်းပညာများ အသုံးပြု နိုင်အောင် ဆောင်ရွက်မည်။
- (၃) နိုင်ငံတော်ကာကွယ်ရေးသည် နိုင်ငံသားအားလုံးတွင် တာဝန်ရှိသည်ဆိုသော အချက်ကိုခံယူလာစေပြီး ပူးပေါင်းပါဝင်နိုင်ရန် စီမံဆောင်ရွက်မည်။

(ဃ) စီးပွားရေးလုပ်ငန်းစဉ်

- (၁) နိုင်ငံသားတိုင်း စားဝတ်နေရေး၊ လူမှုရေးကို အဆင်ပြေစေသော အလုပ်အကိုင် အခွင့်အလမ်း ရရှိရေးနှင့် သင့်တင့်မျှတသော ဝင်ငွေရရှိနိုင်ရေး ဆောင်ရွက်မည်။
- (၂) နိုင်ငံတော်နှင့် နိုင်ငံသားတို့၏ အကျိုးစီးပွား တိုးတက်ဖြစ်ထွန်းရေးအတွက် နိုင်ငံအတွင်းရှိ သဘာဝအရင်းအမြစ်နှင့် လူသားအရင်းအမြစ်များကို စနစ်တကျ စီမံဆောင်ရွက်မည်။
- (၃) စိုက်ပျိုးရေး၊ မွေးမြူရေးနှင့်ရေလုပ်ငန်း၊ စက်မှုနှင့်ဝန်ဆောင်မှုလုပ်ငန်းများကို ဟန်ချက်ညီညီ တိုးတက်ဖွံ့ဖြိုးရေး စီမံဆောင်ရွက်မည်။

- (၄) လယ်ယာထွက်ကုန်နှင့် ပြည်တွင်းထုတ်ကုန်များ ဈေးကောင်းရရှိရေးနှင့် ဈေးကွက် ရရှိရေး စီမံဆောင်ရွက်မည်။
- (၅) ဈေးကွက်စီးပွားရေးစနစ်နှင့် ပုဂ္ဂလိကစီးပွားရေးလုပ်ငန်းများ ပိုမိုထွန်းကား လာစေရေး၊ ကုန်သွယ်မှုကဏ္ဍတွင် ဒေသတွင်းနှင့် နိုင်ငံတကာ ပူးပေါင်းချိတ်ဆက် ဆောင်ရွက်မှုများ အားကောင်းစေရေး တိုးမြှင့်ဆောင်ရွက်မည်။
- (၆) ပြည်တွင်းပြည်ပ ရင်းနှီးမြှုပ်နှံမှုများ ပိုမိုတိုးတက်လာစေရေး၊ ဘဏ္ဍာငွေကြေး အရင်းအနှီးများ တိုးပွားလာရေး၊ ကောင်းမွန်မှန်ကန်သည့် ငွေကြေးစနစ်နှင့် ဘဏ္ဍာရေးတည်ငြိမ်မှု ရရှိရေးဆောင်ရွက်မည်။

(င) ပညာရေးလုပ်ငန်းစဉ်

- (၁) ကျောင်းနေအရွယ် ကလေးသူငယ်တိုင်း အခြေခံပညာ သင်ယူခွင့်ရှိစေရေး ဦးစားပေးဆောင်ရွက်မည်။
- (၂) လက်တွေ့လုပ်ငန်းခွင် ဝင်ရောက်နိုင်မည့် သက်မွေးပညာသင်ယူရေး ပိုမို တိုးတက်အောင်ဆောင်ရွက်မည်။
- (၃) ပြည်ထောင်စုတစ်ဝန်းလုံး ပညာရေးအခွင့်အလမ်းများ တန်းတူညီမျှရရှိရေး ပိုမို တိုးမြှင့်ဆောင်ရွက်မည်။
- (၄) စိုက်ပျိုးရေး၊ မွေးမြူရေး အပါအဝင် ကဏ္ဍအားလုံး၏ သုတေသနနှင့် နည်းပညာ ဖွံ့ဖြိုးတိုးတက်ရေး တိုးမြှင့်စီမံဆောင်ရွက်မည်။
- (၅) တွေးခေါ်မြော်မြင် တီထွင်ဆန်းသစ်နိုင်သော လူ့စွမ်းအား အရင်းအမြစ်များ ဖွံ့ဖြိုး တိုးတက်စေရန် နှစ်တို၊ နှစ်လတ်၊ နှစ်ရှည် စီမံကိန်းများ စနစ်တကျ ချမှတ်စီမံ ဆောင်ရွက်မည်။
- (၆) အဆင့်မီပညာရေးစနစ် ဖြစ်ထွန်းစေရန် နိုင်ငံတော်သာမကပုဂ္ဂလိကကဏ္ဍမှ ပိုမိုပါဝင်လာစေရေးအတွက် အားပေးဆောင်ရွက်မည်။

(စ) ကျန်းမာရေးလုပ်ငန်းစဉ်

- (၁) နိုင်ငံသားတိုင်းအခြေခံကျန်းမာရေး စောင့်ရှောက်မှုရရှိစေရန် တိုးချဲ့ဆောင်ရွက်မည်။
- (၂) နိုင်ငံတစ်ဝန်းကျေးလက်ကျန်းမာရေးကို အဆင့်မြှင့်တင်၍ လူထုကျန်းမာရေး အသိပညာပေးရေးနှင့် ကာကွယ်ကုသရေးလုပ်ငန်းများကို ကျယ်ကျယ်ပြန့်ပြန့် ဆောင်ရွက်မည်။
- (၃) ကျန်းမာရေးစောင့်ရှောက်မှု အာမခံစနစ်ဖြစ်ထွန်း ပေါ်ပေါက်ရေး၊ ကျန်းမာရေး ဝန်ဆောင်မှုလုပ်ငန်းများ တိုးမြှင့်နိုင်ရေးအတွက် နိုင်ငံတော်နှင့် ပုဂ္ဂလိကတို့ ညှိနှိုင်းပူးပေါင်းဆောင်ရွက်မည်။
- (၄) နိုင်ငံတကာအဆင့်မီ ဆေးပညာဖွံ့ဖြိုးတိုးတက်ရေးနှင့် ဆေးကုသမှုခံယူနိုင်ရေး အားပေးမြှင့်တင်ဆောင်ရွက်မည်။

(ဆ) ယဉ်ကျေးမှုဆိုင်ရာလုပ်ငန်းစဉ်

- (၁) နိုင်ငံတစ်ဝန်းလုံးရှိ သမိုင်းမှတ်တမ်းများနှင့် ရှေးဟောင်းယဉ်ကျေးမှု အမွေ အနှစ်များ ရေရှည်တည်တံ့စေရန် ဖော်ထုတ်ထိန်းသိမ်း စောင့်ရှောက်ကာကွယ်မည်။
- (၂) တိုင်းရင်းသားအသီးသီး၏ ရိုးရာယဉ်ကျေးမှုဓလေ့ စရိုက်လက္ခဏာများကို မပျောက်စေရေးအတွက် ထိန်းသိမ်းစောင့်ရှောက်ခြင်းနှင့်အတူ ယင်းတို့ကို အခြေခံလျက် တိုးတက်လာသော ခေတ်နှင့်အညီ တီထွင်ဆန်းသစ် မြှင့်တင် ဆောင်ရွက်မည်။
- (၃) ပြည်ထောင်စုမြန်မာနိုင်ငံသားဖြစ်ခြင်းအား ဂုဏ်ယူဝင့်ကြွားနိုင်ကြသည်အထိ နိုင်ငံတော်ကို ကြိုးစားတည်ဆောက်မည်။

(ဇ) တရားဥပဒေစိုးမိုးရေးနှင့် အုပ်ချုပ်ရေး လုပ်ငန်းစဉ်

- (၁) ဥပဒေပြုရေးကဏ္ဍတွင် နိုင်ငံတော်နှင့် ပြည်သူတို့၏ ကောင်းကျိုးဖြစ်ထွန်းစေ၍ တရားမျှတပြီး ပြည်သူများ လိုက်နာနိုင်သောဥပဒေများပြဋ္ဌာန်းနိုင်ရေး စီမံ ဆောင်ရွက်မည်။

- (၂) အုပ်ချုပ်ရေးကဏ္ဍတွင် ပြည်သူများ ဥပဒေကို မှန်ကန်စွာ သိရှိနားလည်လိုက်နာရေး နှင့် တာဝန်ရှိသူများက ပြည်သူများနှင့်အတူ ဥပဒေနှင့်အညီ တရားနည်းလမ်းတကျ မျှမျှတတ မှန်မှန်ကန်ကန် လိုက်နာကျင့်သုံးရေး စီမံဆောင်ရွက်မည်။
- (၃) တရားစီရင်ရေးကဏ္ဍတွင် ဥပဒေနှင့်အညီ လွတ်လပ်စွာ စီရင်ဆုံးဖြတ်နိုင်ရေး ဆောင်ရွက်မည်။
- (၄) မူးယစ်ဆေးဝါးပြဿနာအပါအဝင် ရာဇဝတ်မှုများ လျော့နည်းကျဆင်းပျောက်ရေး အတွက် သက်ဆိုင်သည့် အုပ်ချုပ်ရေး၊ တရားစီရင်ရေး၊ လုံခြုံရေးစသည့် တာဝန်ရှိ အဖွဲ့အစည်းများ၏ စုပေါင်းအင်အားဖြင့် ပြည်သူလူထုပါဝင်လျက် ကြိုးပမ်း အကောင်အထည် ဖော်ဆောင်ရွက်မည်။
- (၅) အဂတိလိုက်စားမှု၊ အကျင့်ပျက်ခြစားမှုများကို ထိရောက်စွာ ဖော်ထုတ်အရေး ယူရေးနှင့် ယင်းသို့သောကိစ္စရပ်များ မပေါ်ပေါက်စေရေး ပြည်သူများနှင့်အတူ ပူးပေါင်းဆောင်ရွက်မည်။

(ဈ) ဘာသာသာသနာရေးဆိုင်ရာလုပ်ငန်းစဉ်

- (၁) အခြားဘာသာ သာသနာကို ထိခိုက်မှုမရှိစေဘဲ မိမိယုံကြည်ကိုးကွယ်သည့် ဘာသာကို ဥပဒေနှင့်အညီ လွတ်လပ်စွာ ယုံကြည်ကိုးကွယ်ခွင့်ရရှိစေရန် စီမံ ဆောင်ရွက်မည်။
- (၂) ဘာသာရေးကို နိုင်ငံရေးအတွက် ခုတုံးလုပ်အသုံးချခြင်း၊ အလွဲသုံးစား ပြုလုပ်ခြင်း တို့ကို ရှောင်ကြဉ်စေရေး ဆောင်ရွက်မည်။
- (၃) လူမျိုးရေး၊ ဘာသာရေးပဋိပက္ခများ မဖြစ်ပေါ်စေရေး၊ ဘာသာသာသနာဝင် အချင်းချင်း ချစ်ကြည်သင့်မြတ်ရေးကို အလေးထားဆောင်ရွက်မည်။
- (၄) မည်သည့်ဘာသာသာသနာဝင်မဆို နိုင်ငံသားတိုင်း ကိုယ်ကျင့်သိက္ခာ ကောင်းမွန် ရေးနှင့် နိုင်ငံတော်အပေါ်သစ္စာစောင့်သိရေးကို ထိန်းသိမ်းမြှင့်တင်တည်ဆောက်ရန် နှင့် နိုင်ငံဖွံ့ဖြိုးတိုးတက်ရေးတွင် အထောက်အကူပြုနိုင်ရန် ဦးတည်ဆောင်ရွက်မည်။

(ည) တိုင်းရင်းသားရေးရာလုပ်ငန်းစဉ်

- (၁) တိုင်းရင်းသားအချင်းချင်း ချစ်ကြည်လေးစားမှု ရှိရေး၊ သွေးစည်းညီညွတ်ရေး၊ တရားမျှတမှုနှင့် တန်းတူညီမျှ အခွင့်အရေးရရှိစေရေး ကြိုးပမ်းဆောင်ရွက်မည်။

- (၂) နယ်စပ်ဒေသ တိုင်းရင်းသားများ၏ စားဝတ်နေမှုနှင့် ဘဝလုံခြုံမှု အပြည့်အဝ ရှိရေး ကာကွယ်စောင့်ရှောက်ပေးမည်။ ကျန်းမာရေး၊ ပညာရေး၊ လမ်းပန်း ဆက်သွယ်ရေးအပါအဝင် လူမှုစီးပွားဘဝ တိုးတက်မြင့်မားရေးတို့ကို အလေးထား မြှင့်တင်ဆောင်ရွက်မည်။
- (၃) တိုးတက်ဖြစ်ထွန်းနေသော အခြေအနေနှင့် လိုက်လျောညီထွေစွာ တိုင်းရင်းသား များ၏ အခွင့်အရေးကာကွယ်စောင့်ရှောက်ရေးနှင့် အကျိုးစီးပွားမြှင့်တင်ရေးကို အလေးထားဆောင်ရွက်မည်။

(ဋ) တောင်သူလယ်သမား(စိုက်ပျိုးရေး၊မွေးမြူရေး) ရေးရာလုပ်ငန်းစဉ်

- (၁) တောင်သူလယ်သမားများ၏ လယ်ယာမြေလုပ်ပိုင်ခွင့်များ သားစဉ်မြေးဆက် ခိုင်ခိုင်မာမာရရှိရေးနှင့် လူမှုစီးပွားဘဝတိုးတက်မြင့်မားရေးကို ထိထိရောက်ရောက် အကောင်အထည်ဖော်ဆောင်ရွက်မည်။
- (၂) မြေယာသိမ်းဆည်းခြင်းခံရမှုများနှင့် စပ်လျဉ်း၍ဥပဒေနှင့်အညီ ကာကွယ် ဆောင်ရွက်မည်။
- (၃) မြေသယံဇာတအရင်းအမြစ်များကို ဥပဒေနှင့်အညီ ပြည်သူများ အဆင်ပြေ လွယ်ကူစွာ ရယူဖော်ထုတ် စိုက်ပျိုးမွေးမြူနိုင်ရေး အားပေးကူညီ ဆောင်ရွက် မည်။
- (၄) တောင်သူလယ်သမားအခွင့်အရေးကာကွယ်ရေးနှင့် အကျိုးစီးပွားမြှင့်တင်ရေး ဥပဒေ၏ ရည်ရွယ်ချက်ပါလုပ်ငန်းများ အပြည့်အဝအကောင်အထည်ဖော်နိုင်ရေး ကြိုးပမ်းဆောင်ရွက်မည်။

(ဌ) အလုပ်သမားရေးရာလုပ်ငန်းစဉ်

- (၁) နိုင်ငံတစ်ဝန်းလုံးတွင် အလုပ်လက်မဲ့ လျော့နည်းပပျောက်ရေးဦးတည်ချက် ချမှတ် ဆောင်ရွက်မည်။
- (၂) စိုက်ပျိုးရေး၊ မွေးမြူရေးအပါအဝင် စက်မှုလက်မှု ကုန်ထုတ်လုပ်ငန်းများကို တိုးချဲ့ ထူထောင်၍ အလုပ်အကိုင် အခွင့်အလမ်းသစ်များ ဖော်ထုတ်ပေးမည်။

- (၄) ပြည်ပနိုင်ငံရောက် အလုပ်သမားများနှင့် ရွှေ့ပြောင်းလုပ်သားများအပါအဝင် အလုပ်သမားများ လုပ်ငန်းခွင်လုံခြုံစိတ်ချမှုရှိရေး၊ လုပ်ငန်းကျွမ်းကျင်မှုနှင့် စွမ်းဆောင်ရည်မြင့်မားရေး၊ လူမှုစီးပွားဘဝတိုးတက်ရေးတို့ကို အလေးပေး ဆောင်ရွက်မည်။
- (၄) အလုပ်သမားအားလုံး ထိုက်တန်သော လုပ်ခလစာရရှိရေး၊ လူမှုဖူလုံရေးနှင့် ကျန်းမာရေးစောင့်ရှောက်မှု အပါအဝင် ရသင့်ရထိုက်သော အခွင့်အရေးများ အပြည့်အဝရရှိရေး ဆောင်ရွက်မည်။

(ခ) လူငယ်လုပ်ငန်းစဉ်

- (၁) လူငယ်ဘက်စုံဖွံ့ဖြိုးမှုသင်တန်းဌာနများဖွင့်လှစ်၍ အခြေခံပညာတတ်မြောက်ရေး၊ အကျင့်စာရိတ္တကောင်းမွန်ရေးနှင့် သက်မွေးပညာလေ့ကျင့်သင်ယူနိုင်ရေးတို့ကို တိုးမြှင့်စီမံဆောင်ရွက်မည်။
- (၂) အလုပ်အကိုင်သစ်များ ဖန်တီးဖော်ဆောင်ပေးခြင်းဖြင့် လူငယ်အလုပ်လက်မဲ့ ပြဿနာဖြေရှင်းနိုင်ရေးအတွက် ကြိုးပမ်းဆောင်ရွက်မည်။
- (၃) နိုင်ငံတော်တည်ဆောက်ရေး ကဏ္ဍအသီးသီးတွင် လူငယ်များစွမ်းစွမ်းတမံ ပါဝင် ဆောင်ရွက်နိုင်ရေး စွမ်းရည်မြှင့်တင်လေ့ကျင့်ခြင်း၊ ထိုက်သင့်သည့်နေရာနှင့် လုပ်ငန်းတာဝန်များပေးခြင်း၊ လက်တွဲပူးပေါင်းပါဝင် ဆောင်ရွက်စေခြင်းတို့ကို စီစဉ်ဆောင်ရွက်မည်။

(ဗ) လူ့အခွင့်အရေးဆိုင်ရာလုပ်ငန်းစဉ်

- (၁) ပြည်သူ့အားလုံး လွတ်လပ်စွာ ဆန္ဒထုတ်ဖော်ခွင့်၊ လွတ်လပ်စွာ စီးပွားရေးလုပ်ပိုင်ခွင့်၊ လွတ်လပ်စွာ ယုံကြည်ကိုးကွယ်ခွင့်၊ အသင်းအဖွဲ့များ ဖွဲ့စည်းခွင့်၊ ရွေးကောက် တင်မြှောက်ခွင့်နှင့် ရွေးချယ်ခံပိုင်ခွင့်၊ ပညာသင်ယူခွင့်နှင့် နိုင်ငံသားတို့၏ မူလအခွင့်အရေးများကို ဥပဒေနှင့်အညီရရှိခံစားနိုင်ရေး ကြိုးပမ်းဆောင်ရွက်မည်။

- (၂) ပြည်သူအားလုံး လူမျိုး၊ ဇာတိ၊ ကိုးကွယ်သည့်ဘာသာ၊ အယူဝါဒ၊ အမျိုးသား၊ အမျိုးသမီးနှင့် ဆင်းရဲချမ်းသာခွဲခြားမှုမရှိဘဲ ဥပဒေနှင့်အညီ တန်းတူညီမျှ အခွင့်အရေး ရရှိရေးကို အလေးထားဆောင်ရွက်မည်။
- (၃) လူအချင်းချင်း ဖိနှိပ်ခြင်း၊ ချုပ်ချယ်ခြင်း၊ မတရားနိုင်ထက်စီးနင်းပြုမူခြင်းတို့ ကင်းဝေးလျက် ပြဟစိုရ်တရားထွန်းကားရေးကို ဦးတည်ကြိုးပမ်းဆောင်ရွက်မည်။
- (၄) မြန်မာနိုင်ငံက ပါဝင်ထားသော လူ့အခွင့်အရေးဆိုင်ရာစာချုပ်များပါ စံနှုန်းများ နှင့်အညီ အကောင်အထည်ဖော် ဆောင်ရွက်မည်။

(ဏ) အမျိုးသမီးရေးရာလုပ်ငန်းစဉ်

- (၁) အမျိုးသမီးများ၏ဘဝ လုံခြုံရေးအတွက် ဥပဒေနှင့်အညီ ထိရောက်စွာ ကာကွယ် စောင့်ရှောက်မည်။ ပညာသင်ကြားရေး၊ ကျန်းမာရေးနှင့် စီးပွားရေး ဖွံ့ဖြိုး တိုးတက်မှုကို ထိရောက်စွာ အထောက်အကူပြု ကူညီဆောင်ရွက်မည်။
- (၂) အမျိုးသမီးများ ရရှိထားပြီးဖြစ်သော အခွင့်အရေးများကို ကျယ်ကျယ် ပြန့်ပြန့် အသိပညာပေး၍ အမျိုးသမီးများ၏ အခန်းကဏ္ဍပိုမို မြင့်မားလာစေရန် မြှင့်တင် ဆောင်ရွက်မည်။
- (၃) အမျိုးသမီးရေးရာကိစ္စများ အကောင်အထည်ဖော်ဆောင်ရွက်ရာတွင် မြန်မာနိုင်ငံက ပါဝင်ထားသော အပြည်ပြည်ဆိုင်ရာစာချုပ်များပါ စံချိန်စံညွှန်းများနှင့်အညီ အမျိုးသမီးများ၏ ဂုဏ်သိက္ခာနှင့်တန်ဖိုးကို ထိခိုက်မှုမရှိစေရေး သတိပြု ဆောင်ရွက်မည်။

(တ) ပြည်သူ့ဘဝ သက်သာချောင်ချိရေးလုပ်ငန်းစဉ်

- (၁) ရပ်တည်ရန်ခက်ခဲသော အမျိုးသမီးများ၊ ကလေးသူငယ်များ၊ သက်ကြီးရွယ်အို များနှင့် မသန်စွမ်းသူများ၏ ဘဝရှင်သန်ရပ်တည်နိုင်ရေးနှင့် လူမှုဘဝလုံခြုံရေး အတွက် အားပေးကူညီဆောင်ရွက်မည်။
- (၂) ရေဘေး၊ လေဘေး၊ မီးဘေး စသည့် သဘာဝဘေးအန္တရာယ်များ အပါအဝင် အခြား မမျှော်မှန်းနိုင်သော ဘေးအန္တရာယ်များ ကျရောက်ပေါ်ပေါက်ပါက

ကယ်ဆယ်ရေးနှင့် ပြန်လည်ထူထောင်ရေး လုပ်ငန်းများကို ထိရောက် မြန်ဆန်စွာ စီမံဆောင်ရွက်နိုင်ရန် အားပေးကူညီမည်။

- (၃) လူကုန်ကူးမှုတိုက်ဖျက်ရေး၊ မူးယစ်ဆေးဝါး ရောင်းဝယ်သုံးစွဲမှု ပပျောက်ရေးကို အထူးအလေးထား စီမံဆောင်ရွက်မည်။
- (၄) ပြည်သူလူထု၏ စားဝတ်နေမှု သက်သာချောင်ချိရေး၊ လူမှုဘဝလုံခြုံရေးနှင့် ဘဝ အရည်အသွေး ပိုမိုကောင်းမွန်ပြီး စိတ်ချမ်းမြေ့ပျော်ရွှင်စွာ ရပ်တည်နေထိုင် နိုင်ရေးအတွက် ဘက်စုံထောင့်စုံမှ ကြိုးပမ်းဆောင်ရွက်မည်။

(ထ) ကျေးလက်ဒေသဖွံ့ဖြိုးတိုးတက်ရေးလုပ်ငန်းစဉ်

- (၁) ကျေးလက်ဒေသ ရေရရှိရေး၊ ကျန်းမာရေး၊ ပညာရေး၊ လမ်းပန်းဆက်သွယ်ရေး နှင့် လျှပ်စစ်မီးရရှိရေး အပါအဝင် အခြေခံအဆောက်အအုံများ ဖွံ့ဖြိုးတိုးတက် စေရန် အရှိန်အဟုန်မြှင့်တင် ဆောင်ရွက်မည်။
- (၂) ကျေးလက်နေ ပြည်သူများ၏ ဆင်းရဲနွမ်းပါးမှု လျော့နည်းစေရေးအတွက် မတည်လုပ်ငန်း အရင်းအနှီးများရရှိရေး၊ စိုက်ပျိုးရေး၊ မွေးမြူရေးနှင့် အသေးစား၊ အလတ်စားစက်မှုလက်မှုလုပ်ငန်းများ အပါအဝင် အလုပ်အကိုင် အခွင့်အလမ်းများ ဖန်တီးဖော်ဆောင်ပေးရေးတို့ကို တိုးမြှင့်ဆောင်ရွက်မည်။
- (၃) ကျေးလက်ဒေသဖွံ့ဖြိုးတိုးတက်ရေးလုပ်ငန်းများတွင် နိုင်ငံတကာနှင့် ပြည်တွင်း ပြည်ပအဖွဲ့အစည်းများ၏ ကူညီထောက်ပံ့မှုများနှင့်အတူ မြှင့်တင်ဆောင်ရွက်မည်။

(ခ) နိုင်ငံ့ဝန်ထမ်းရေးရာလုပ်ငန်းစဉ်

- (၁) နိုင်ငံ့ဝန်ထမ်းများရရှိသည့် လစာစရိတ်နှင့်မိသားစု လူနေမှုစရိတ်လုံလောက် မျှတမှုရှိစေရန် စီစဉ်ဆောင်ရွက်မည်။
- (၂) နိုင်ငံ့ဝန်ထမ်းများသည် မိမိတို့၏တာဝန်ကို စိုးရိမ်ကြောင့်ကျကင်းစွာ ဂုဏ်သိက္ခာ ရှိရှိ ထမ်းဆောင်နိုင်ရန် အားပေးကူညီမည်။
- (၃) နိုင်ငံ့ဝန်ထမ်းများ အငြိမ်းစားယူချိန်တွင် လူတန်းစေ့နေထိုင်နိုင်ရန်နှင့် လူမှုဘဝ အာမခံချက်ရရှိစေရန် စီစဉ်ဆောင်ရွက်မည်။

- (၄) နိုင်ငံ့ဝန်ထမ်းများနှင့် အငြိမ်းစားနိုင်ငံ့ဝန်ထမ်းများအား အခမဲ့ကျန်းမာရေး စောင့်ရှောက်မှုပေးနိုင်ရန် စီစဉ်ဆောင်ရွက်မည်။

(ခ) ပူးပေါင်းဆောင်ရွက်ရေးလုပ်ငန်းစဉ်

- (၁) နိုင်ငံတော်နှင့် ပြည်သူတို့၏ အကျိုးစီးပွား တိုးတက်ဖြစ်ထွန်းစေရေးအတွက် ရည်ရွယ်ချက်တူ၊ ယုံကြည်ချက်တူသော မည်သည့် ပုဂ္ဂိုလ်၊ မည်သည့် အဖွဲ့အစည်း နှင့်မဆို လက်တွဲပူးပေါင်းအကောင်အထည်ဖော်ဆောင်ရွက်မည်။
- (၂) တရားဝင် ဖွဲ့စည်းထားသော ပြည်တွင်း ပြည်ပ အဖွဲ့အစည်းများ၊ နိုင်ငံတကာ အဖွဲ့အစည်းများနှင့် အပြန်အလှန် လေးစားယုံကြည်မှုဖြင့် အပြုသဘော ဆက်ဆံ ဆောင်ရွက်မည်။
- (၃) အင်အားတောင့်တင်းသော မိတ်ဖက်အဖွဲ့အစည်းထူထောင်ပြီး နိုင်ငံတော်နှင့် ပြည်သူတို့၏ အကျိုးစီးပွား ဖြစ်ထွန်းရေးကို အတူလက်တွဲ ဆောင်ရွက်မည်။

(န) ပါတီရေးရာလုပ်ငန်းစဉ်

- (၁) ပါတီအကျိုးနှင့် အမျိုးသားအကျိုးစီးပွား၊ နိုင်ငံတော်အကျိုးစီးပွား ယှဉ်လာလျှင် အမျိုးသားအကျိုး စီးပွားနှင့် နိုင်ငံတော်အကျိုးစီးပွားကို ဦးစားပေးဆောင်ရွက်မည်။
- (၂) ပါတီ၏ မူဝါဒနှင့် လုပ်ငန်းစဉ်များကို နိုင်ငံ၏ ပြောင်းလဲနေသော အခြေအနေ ပေါ်မူတည်၍ ပြည်သူများ၏အသံ၊ ပြည်သူများ၏ဆန္ဒ၊ ပြည်သူများ၏ သဘောထားနှင့် အကြံပြုချက်များကို ရယူပြီး လေ့လာဆန်းစစ်ဆောင်ရွက်မည်။

(ပ) သတင်းမီဒီယာလုပ်ငန်းစဉ်

- (၁) အများပြည်သူ အကျိုးရှိစေနိုင်မည့် သတင်းအချက်အလက်များကို ပြည်သူများ မှန်ကန်စွာ သိရှိနိုင်ရန် ဥပဒေနှင့်အညီ လွတ်လပ်စွာ သတင်းရယူ ထုတ်ပြန်ခွင့် ရရှိနိုင်ရေးနှင့် ဥပဒေနှင့်အညီ မိမိ၏ယုံကြည်ချက်၊ ထင်မြင်ယူဆချက်များကို လွတ်လပ်စွာ ထုတ်ဖော်ပြောဆိုရေးသားဖြန့်ဝေခွင့်ရရှိရေး စီစဉ်ဆောင်ရွက်မည်။

- (၂) နိုင်ငံတော်နှင့် ပြည်သူတို့အတွက် အကျိုးဖြစ်ထွန်းစေမည့် သတင်းအချက်အလက်များ ရယူထုတ်ပြန်နိုင်ရေးအတွက် လိုအပ်သည့်ဥပဒေများ ပြဋ္ဌာန်းပေါ်ပေါက်နိုင်ရန် အားပေးကူညီမည်။
- (၃) သတင်းမီဒီယာလုပ်ငန်းများ ရှင်သန်အားကောင်းခိုင်မာရေးနှင့် သက်ဆိုင်သူများ အချင်းချင်း အပြန်အလှန်ထိန်းကျောင်းနိုင်ရေး ဆောင်ရွက်မည်။
- (၄) **စွမ်းအင်နှင့်သဘာဝပတ်ဝန်းကျင်ဆိုင်ရာလုပ်ငန်းစဉ်**
- (၁) ပြည်ထောင်စုတစ်ဝန်းလုံး၏ စွမ်းအင်လိုအပ်ချက်ကို ဖြည့်ဆည်းပေးနိုင်ရန် အမျိုးသားစွမ်းအင်မူဝါဒနှင့်အညီ ရေတိုရေရှည်စီမံချက်များ ချမှတ်ဆောင်ရွက်မည်။
- (၂) ဒေသအလိုက် စွမ်းအင်လိုအပ်ချက်အတွက် နေရောင်ခြည်၊ လေအား၊ ရေအား စသည့် ပြန်ပြည့်မြဲစွမ်းအင်အရင်းအမြစ်များကို ဦးစားပေးထုတ်လုပ်နိုင်ရန် စီမံဆောင်ရွက်မည်။
- (၃) သဘာဝပတ်ဝန်းကျင်နှင့် ဂေဟစနစ်များ ပိုမိုကောင်းမွန်လာစေရန် ထိန်းသိမ်းကာကွယ် စောင့်ရှောက်ခြင်းနှင့် ပြန်လည်ပြုစုတည်ထောင်ခြင်းလုပ်ငန်းများကို အမျိုးသားအဆင့် မဟာဗျူဟာချမှတ်ပြီး ပြည်တွင်းပြည်ပနှင့် နိုင်ငံတကာ အဖွဲ့အစည်းများနှင့် ထိရောက်စွာ ပူးပေါင်းဆောင်ရွက်မည်။

အခန်း(၃)

ပါတီစည်းမျဉ်း

(ပါတီဝင်အဖြစ်လက်ခံခြင်း၊ ပါတီဝင်များ၏ တာဝန်နှင့်ဝတ္တရားများ၊ ရပိုင်ခွင့်များ၊ လိုက်နာရမည့် စည်းကမ်းများ၊ အရေးယူခြင်း၊ ပါတီလုပ်ငန်းစိစစ်ရေးနှင့် စည်းကမ်းထိန်းသိမ်းရေး)

ပါတီဝင်အဖြစ်လက်ခံခြင်း

၁၅။ ပါတီဝင်အဖြစ်လက်ခံခြင်းကို အောက်ပါ စည်းမျဉ်းစည်းကမ်းများနှင့်အညီ စိစစ်လက်ခံဆောင်ရွက်မည်-

- (က) အသက် ၁၈ နှစ် ပြည့်ပြီးသော နိုင်ငံသားများ၊
- (ခ) ပါတီ၏ ရည်ရွယ်ချက်၊ ရည်မှန်းချက်၊ မူဝါဒနှင့် လုပ်ငန်းစဉ်များကို ယုံကြည်လေးစားလိုက်နာ ဆောင်ရွက်နိုင်သူ၊
- (ဂ) ပါတီ၏ စည်းမျဉ်း စည်းကမ်းများအား လေးစားလိုက်နာပါမည်ဟု ကိုယ်တိုင် ကတိသစ္စာပြုသူ၊

တာဝန်နှင့် ဝတ္တရားများ

၁၆။ ပါတီဝင်တစ်ဦးချင်း၏ တာဝန်နှင့် ဝတ္တရားများမှာ အောက်ပါအတိုင်းဖြစ်သည်-

- (က) ပါတီ၏ ရည်ရွယ်ချက်၊ ရည်မှန်းချက်၊ ယုံကြည်ချက်၊ မူဝါဒနှင့်အညီ လိုက်နာဆောင်ရွက်ရမည်။
- (ခ) တိုင်းရင်းသားသွေးစည်းညီညွတ်ရေး၊ နိုင်ငံတော်၏ အချုပ်အခြာအာဏာ တည်တံ့ခိုင်မြဲရေး၊ ဒီမိုကရေစီရေးနှင့် လူ့အခွင့်အရေးတို့အတွက် ပြည်သူတို့နှင့်အတူ အစဉ်ပူးပေါင်း ပါဝင်ဆောင်ရွက်ရမည်။
- (ဂ) ပါတီတွင်း ဒီမိုကရေစီရှင်သန်ဖွံ့ဖြိုးရေး၊ ဒီမိုကရေစီကျင့်စဉ်နှင့်အညီ ပြုမူဆက်ဆံရေး၊ ပါတီစည်းလုံးညီညွတ်ရေးနှင့် အင်အားတောင့်တင်းခိုင်မာရေးအတွက် အစဉ်ရှေ့ရှုကြိုးပမ်းဆောင်ရွက်ရမည်။

- (ဃ) ပါတီ၏ရည်ရွယ်ချက်၊ ရည်မှန်းချက်၊ မူဝါဒနှင့်လုပ်ငန်းစဉ်များကို ပြည်သူများသိရှိနားလည် ယုံကြည်လက်ခံ၍ ပြည်သူများ၏ ပူးပေါင်းပါဝင်မှုအားကောင်းလာအောင် စည်းရုံးဆောင်ရွက်ရမည်။
- (င) ပြည်သူများ၏အသံ၊ ပြည်သူများ၏ဆန္ဒ၊ ပြည်သူများ၏လိုလားချက်နှင့် ပြည်သူများ၏ဘဝအခြေအနေတို့ကို အစဉ်တစိုက်လေ့လာပြီး မိမိပါတီအဖွဲ့ အဆင့်ဆင့်သို့ တင်ပြလျက် မိမိကိုယ်တိုင် ပြည်သူများနှင့်အတူ ဒေသအကျိုး၊ အများအကျိုးကို ကိုယ်စွမ်းဉာဏ်စွမ်းရှိသမျှ ကြိုးပမ်းဆောင်ရွက်ရမည်။
- (စ) ရပ်ရွာအေးချမ်းသာယာရေး၊ တရားဥပဒေစိုးမိုးရေး၊ ပြည်သူတို့၏ ဘဝလုံခြုံရေးနှင့် လူမှုစီးပွားဘဝ ဖွံ့ဖြိုးတိုးတက်ရေးတို့အတွက် ပြည်သူတို့နှင့်အတူ ပူးပေါင်းပါဝင်ဆောင်ရွက်ရမည်။
- (ဆ) နိုင်ငံတော်နှင့် ပြည်သူတို့၏ အကျိုးစီးပွား ပိုမိုဖွံ့ဖြိုးတိုးတက်စေနိုင်ရေးအတွက် လိုအပ်ချက်များ၊ ဆောင်ရွက်သင့်သည့်ကိစ္စများကို အစဉ်လေ့လာစိစစ်သုံးသပ်၍ ပါတီအဖွဲ့ အဆင့်ဆင့်သို့ အကြံပြုတင်ပြဆောင်ရွက်ရမည်။
- (ဇ) နိုင်ငံတော်နှင့် ပြည်သူတို့၏ အကျိုးစီးပွား ထိခိုက်ပျက်စီးစေမည့် အခြေအနေ မဖြစ်ပေါ်စေရေး အစဉ်သတိပြုကာကွယ်စောင့်ရှောက်ရန်နှင့် သဘာဝဘေးအန္တရာယ်အပါအဝင် အခြားမမျှော်မှန်းနိုင်သော ဘေးအန္တရာယ်များ ကျရောက်ပေါ်ပေါက်လာပါက ပြည်သူများနှင့်အတူ နီးကြားတက်ကြွစွာ ပူးပေါင်းပါဝင်ဆောင်ရွက်ရမည်။
- (ဈ) မိမိတစ်ဦးတည်းအနေဖြင့်လည်းကောင်း၊ ပါတီအနေဖြင့်လည်းကောင်း အားသာချက်၊ အားနည်းချက်များကို ဓမ္မဓိဋ္ဌာန်ကျကျ ဆန်းစစ်သုံးသပ်ပြီး ချို့ယွင်းအားနည်းချက်များကို ပြုပြင်ရေးနှင့် အားသာချက်များကို ပိုမိုအားကောင်းလာစေရေး အစဉ်သတိပြုဆောင်ရွက်ရမည်။
- (ည) မျက်မှောက်နိုင်ငံရေးရာနှင့် နိုင်ငံတကာရေးရာများကို မျက်ခြည်မပြတ် သိရှိနားလည်အောင် လေ့လာရမည်။ မိမိ၏ အသိပညာဗဟုသုတ၊ အတွေးအခေါ်အယူအဆနှင့် အရည်အချင်းများ တိုးတက်မြင့်မားစေရန် စဉ်ဆက်မပြတ် ကြိုးပမ်းအားထုတ်ရမည်။

ရပိုင်ခွင့်များ

၁၇။ ပါတီဝင်တစ်ဦးချင်း၏ ရပိုင်ခွင့်များမှာ အောက်ပါအတိုင်းဖြစ်သည်-

- (က) နိုင်ငံတော်နှင့် ပြည်သူတို့၏အကျိုး၊ ပါတီအကျိုးကို ရှေ့ရှုပြီး မိမိ၏ ထင်မြင်ယူဆချက်နှင့် ယုံကြည်ချက်များကို လွတ်လပ်စွာ ပြောဆိုတင်ပြဆွေးနွေးခွင့်ရှိသည်။
- (ခ) ပါတီ၏ရည်ရွယ်ချက်၊ ရည်မှန်းချက်၊ မူဝါဒနှင့်လုပ်ငန်းစဉ်များကို အကောင်အထည်ဖော်ဆောင်ရွက်ရာတွင်လည်းကောင်း၊ ပါတီဝင်တစ်ဦးချင်း၏ တာဝန်နှင့်ဝတ္တရားများကို ဆောင်ရွက်ရာတွင်လည်းကောင်း လိုအပ်ပါက ပါတီအစည်းအဝေးများတွင် ပါတီစည်းကမ်း၊ လုပ်ထုံးလုပ်နည်းများနှင့်အညီ တင်ပြပြောဆိုဆွေးနွေးခွင့်ရှိသည်။
- (ဂ) ပါတီ၏ရည်ရွယ်ချက်၊ ရည်မှန်းချက်၊ မူဝါဒနှင့်လုပ်ငန်းစဉ်များ အောင်မြင်စေရေးအတွက် အထောက်အကူဖြစ်စေမည့် ဝေဖန်သုံးသပ်ချက်များ၊ အကြံပြုချက်များကို သက်ဆိုင်ရာ ပါတီအဖွဲ့အဆင့်ဆင့်သို့ တင်ပြခွင့်ရှိသည်။
- (ဃ) ပါတီဝင်တိုင်းသည် သတ်မှတ်ထားသော စည်းမျဉ်းစည်းကမ်း၊ လုပ်ထုံးလုပ်နည်းများနှင့်အညီ ပါတီအဖွဲ့အဆင့်ဆင့်၏ အစည်းအဝေးများနှင့် ပါတီညီလာခံများတွင် ဆန္ဒမဲပေးပိုင်ခွင့်၊ ရွေးချယ်တင်မြှောက်ခွင့်နှင့် ရွေးချယ်တင်မြှောက်ခံပိုင်ခွင့်ရှိသည်။
- (င) ပါတီဝင်တိုင်းသည် မိမိ၏နစ်နာချက်များနှင့် မကျေနပ်ချက်များကို သက်ဆိုင်ရာပါတီအဖွဲ့အစည်းအဆင့်ဆင့်သို့ တင်ပြခွင့်ရှိသည်။
- (စ) ပါတီဝင်တိုင်းသည် ပါတီစည်းကမ်းအရ စုံစမ်းစစ်ဆေးခံရသည့်အခါ လုပ်ထုံးလုပ်နည်းနှင့်အညီ ခုခံရှင်းလင်းချေပခွင့်ရှိသည်။
- (ဆ) ပါတီဝင်တိုင်းသည် ပါတီစည်းကမ်းအရ ပြစ်ဒဏ်ချမှတ်ခံရသည့်အခါ လုပ်ထုံးလုပ်နည်းနှင့်အညီ အယူခံပိုင်ခွင့်ရှိသည်။
- (ဇ) ပါတီဝင်တိုင်းသည် မိမိ၏ သဘောဆန္ဒအလျောက် ပါတီမှ နှုတ်ထွက်ခွင့်နှင့် အနားယူခွင့်ရှိသည်။

- (ဈ) ပါတီဝင်တိုင်းသည် မိမိတို့နှစ်သက်ရာ ဘာသာ သာသနာကို လွတ်လပ်စွာ ကိုးကွယ်
ယုံကြည်ခွင့်ရှိသည်။
- (ည) ပါတီဝင်တိုင်းသည် ဘာသာရေးနှင့် လူမှုရေး အဖွဲ့အစည်းများတွင် ပါဝင်ဆောင်ရွက်ခွင့်
ရှိသည်။

လိုက်နာရမည့်စည်းကမ်းများ

၁၈။ ပါတီဝင် တစ်ဦးချင်း လိုက်နာရမည့် စည်းကမ်းများမှာ အောက်ပါအတိုင်း ဖြစ်သည်-

- (က) ပါတီ၏ ရည်ရွယ်ချက်၊ ရည်မှန်းချက်၊ မူဝါဒနှင့်လုပ်ငန်းစဉ်များကို ယုံကြည်လေးစား
လိုက်နာပြီး လုပ်ငန်းအောင်မြင်သည်အထိ အကောင်အထည်ဖော် ဆောင်ရွက်ရမည်။
- (ခ) ပြည်သူတို့၏ ယုံကြည်အားကိုးမှုကို လျော့ပါးစေမည့် နေထိုင်၊ ပြောဆို၊ ကျင့်ကြံမှုများကို
မပြုလုပ်ရ။
- (ဂ) ပါတီ၏ ဂုဏ်သိက္ခာထိခိုက်စေရန်နှင့် ပါတီအပေါ် အထင်အမြင်လွဲမှားစေနိုင်သော ပြုမူ
ပြောဆိုခြင်းများမပြုရ။
- (ဃ) တိုင်းရင်းသားစည်းလုံးညီညွတ်မှု ပျက်ပြားစေနိုင်သည့် ပြုမူပြောဆိုမှုနှင့် ကိုးကွယ်
ယုံကြည်မှုကို ထိပါးစေနိုင်သည့် ပြုမူပြောဆိုမှုများကို ရှောင်ကြဉ်ရမည်။
- (င) ပါတီတွင်း စည်းလုံးညီညွတ်မှုပျက်ပြားစေမည့် အုပ်စု ဂိုဏ်းဂဏအဖွဲ့ခြင်း၊ ပုဂ္ဂိုလ်စွဲ၊ ဆန္ဒစွဲ၊
လူမျိုးစွဲ အာဇာနည်များဖြင့် ပုတ်ခတ်တိုက်ခိုက်ခြင်း၊ ထိပါး ပြောဆိုဝေဖန်ခြင်းနှင့်
ရုန့်ရင်းကြမ်းတမ်းသော ပြုမူပြောဆိုမှုများကို ရှောင်ကြဉ်ရမည်။
- (စ) နိုင်ငံတော်နှင့် ပါတီ၏ လျှို့ဝှက်ချက်များနှင့် အတွင်းရေးကိစ္စရပ်များကို မပေါက်ကြားအောင်
စောင့်ထိန်းရမည်။
- (ဆ) ပါတီ၏ စည်းမျဉ်းစည်းကမ်းနှင့် ညွှန်ကြားချက်များ၊ ပါတီအဖွဲ့အစည်းအဆင့်ဆင့်၏
ဆုံးဖြတ်ချက်များကို လေးစားလိုက်နာရမည်။

ပါတီစည်းကမ်းအရအရေးယူခြင်း

၁၉။ ပါတီစည်းကမ်းထိန်းသိမ်းရေးကော်မတီသည် စည်းကမ်းချိုးဖောက်သည့် ပါတီဝင်များအား အရေးယူပါက ကိုယ်တိုင်ဖြစ်စေ၊ ကိုယ်စားလှယ်နှင့်ဖြစ်စေ ခုခံရှင်းလင်းချေပခွင့်ပေး၍ လုပ်ထုံး လုပ်နည်းများနှင့်အညီ အရေးယူဆောင်ရွက်မည်။

ပါတီလုပ်ငန်းစိစစ်ရေးနှင့် စည်းကမ်းထိန်းသိမ်းရေး

၂၀။ ပါတီဗဟိုအလုပ်အမှုဆောင်ကော်မတီသည် ပါတီဗဟိုကော်မတီဝင်များထဲမှ သင့်လျော်သော အရေအတွက်ဖြင့် ပါတီလုပ်ငန်းစိစစ်ရေးကော်မတီနှင့် ပါတီစည်းကမ်းထိန်းသိမ်းရေးကော်မတီတို့ကို ဖွဲ့စည်းပြီး လုပ်ထုံးလုပ်နည်းနှင့် စည်းမျဉ်းစည်းကမ်းများကို ရေးဆွဲဆောင်ရွက်စေရမည်။

အခန်း(၄)

ပါတီဖွဲ့စည်းပုံ

၂၁။ ပါတီ၏ဖွဲ့စည်းပုံအဆင့်ဆင့်သည် အောက်ပါအတိုင်း ဖြစ်သည်-

(က) ပါတီညီလာခံ၊

(ခ) ပါတီဗဟိုကော်မတီ၊

(ဂ) ပါတီဗဟိုအလုပ်အမှုဆောင်ကော်မတီ၊

(ဃ) ပြည်ထောင်စုနယ်မြေ(နေပြည်တော်)၊ တိုင်းဒေသကြီး သို့မဟုတ် ပြည်နယ်ပါတီ ကော်မတီ၊

(င) မြို့နယ်ပါတီကော်မတီ၊

(စ) ရပ်ကွက်/ကျေးရွာအုပ်စု ပါတီကော်မတီ။

၂၂။ ပါတီကော်မတီ အဆင့်ဆင့်ဖွဲ့စည်းခြင်းနှင့် လုပ်ငန်းတာဝန်များကို သီးခြားသတ်မှတ် ထုတ်ပြန် ဆောင်ရွက်မည်။

၂၃။ ပါတီဥက္ကဋ္ဌ ဦးဆောင်သည့် ပါတီဗဟိုအလုပ်အမှုဆောင်ကော်မတီကို သတ်မှတ်ချက်များနှင့် အညီ ဖွဲ့စည်းဆောင်ရွက်မည်။ လိုအပ်ချက်အရ လုပ်ငန်းကော်မတီများကို ဆက်လက်ဖွဲ့စည်း ဆောင်ရွက်မည်။

၂၄။ ပါတီဗဟိုအလုပ်အမှုဆောင်ကော်မတီသည် ပါတီလုပ်ငန်းလိုအပ်ချက်အရ အစည်းအဝေးကို အချိန်ကာလကန့်သတ်ချက်မရှိဘဲ ကျင်းပနိုင်သည်။ ပါတီဥက္ကဋ္ဌ ဦးဆောင်သော ဗဟိုအလုပ်အမှုဆောင် ကော်မတီ၏ ဆုံးဖြတ်ချက်များဖြင့် ပါတီကို စီမံခန့်ခွဲရမည်။

အခန်း(၅)

အထွေထွေ

၂၅။ ပါတီဗဟိုအလုပ်အမှုဆောင်ကော်မတီသည်-

(က) ပါတီညီလာခံနှင့် ဗဟိုကော်မတီအစည်းအဝေးများကို သတ်မှတ်ချက်နှင့်အညီ ခေါ်ယူ ကျင်းပနိုင်သည်။

(ခ) နိုင်ငံတော်နှင့် ပြည်သူ့အတွက်ဖြစ်စေ၊ ပါတီအတွက်ဖြစ်စေ အရေးကြီးသောကိစ္စများရှိ၍ ခေါ်ယူရန်လိုအပ်လျှင် ပါတီညီလာခံနှင့် ဗဟိုကော်မတီအစည်းအဝေးများကို ခေါ်ယူ ကျင်းပနိုင်သည်။

၂၆။ ပါတီဗဟိုအလုပ်အမှုဆောင်ကော်မတီသည် လုပ်ထုံးလုပ်နည်းများ၊ စည်းကမ်းချက်များနှင့် ညွှန်ကြားချက်များကို ထုတ်ပြန်နိုင်သည်။

၂၇။ ပါတီစည်းမျဉ်းနှင့်ဖွဲ့စည်းပုံကို ပြင်ဆင်ရန်လိုအပ်ပါက ပါတီဗဟိုအလုပ်အမှုဆောင်ကော်မတီ သည် ပြင်ဆင်နိုင်ခွင့်ရှိသည်။ ပြင်ဆင်ချက်ကို ပါတီညီလာခံသို့တင်ပြ၍ အတည်ပြုချက်ရယူရမည်။
